



Operation Husky

L-Invażjoni ta' Sqallija, l-Armistizju tal-Italja u parti mill-flotta Taljana f'San Pawl il-Baħar (1943)

Tagħrif miġbur minn Keith Muscat

F'Ġunju tal-1943 f'San Pawl il-Baħar u l-inhawwi tiegħu kien hemm preżenza qawwija tas-soldati tal-*8th Army* tal-Gran Brittanja. Dan kien parti mit-thejjija għall-invażjoni ta' Sqallija. F'din l-operazzjoni, magħrufa bhala *Operation Husky*, hafna soldati hallew gżirina, fosthom mill-port ta' San Pawl il-Baħar, biex taw bidu għall-proċess li wassal biex l-Italja ċediet f'Settembru tal-1943. Din l-operazzjoni kienet l-ewwel waħda tax-xorta tagħha għall-Allejati. Il-Prim Ministru tar-Ingilterra Sir Winston Churchill iddeskriva lill-Italja bhala '*the soft underbelly of Europe*' imma l-kampanja biex tiġi lliberata l-Italja, li bdiet propju bl-invażjoni ta' Sqallija, kienet waħda diffiċli u ġebbdet sa Mejju tal-1945.

Sfond għall-Invażjoni

Wara s-suċċess miksub mill-Allejati fl-Afrika ta' Fuq permezz ta' *Operation Torch*, u is-suċċessi tal-Allejati fuq il-qawwiet tal-Assi fit-Tuneżija, il-possibilita' ta' invażjonijiet mill-baħar, fil-Mediterran, reġat bdiet issir possibbli. L-Allejati kienu għadhom mhux b'saħħithom biżżejjed biex jagħmlu attentat u jinwadu n-Normandija, għalhekk din il-fażi kienet immirata biex jġegħlu lill-qawwiet tal-Assi itaffu l-pressjoni fuq il-front mar-Russja u fl-istess hin iġegħlu lill-Italja toħroġ mill-gwerra.


Minkejja li l-Amerikani kienu aktar inklinati li jżidu l-pressjoni fil-Paċifiku u jwettqu attacki diretti fuq il-Ġermanja, l-Allejati qablu fuq din l-istrateġija matul konferenza li kienet saret f'Casablanca f'Janar 1943. Għalhekk bdew jithejjew il-pjani għall-invażjoni ta' Sqallija. Il-Ġeneral Taljan Alfredo Guzzoni kellu tmax il-diviżjoni għad-dispożizzjoni tiegħu biex jiddefendi Sqallija, tnejn Ġermaniżi u għaxra Taljani. Dawn id-diviżjonijiet kienu magħmula minn 350,000 ruh li minnhom 35,000 kienu Ġermaniżi. Numru ta' *pillboxes* u eluf ta' metri ta' *barbed wire* kienu jservu ta' deterrent għall-kontra invażjonijiet amfibji fil-bajjiet ta' Sqallija. Għalkemm id-difiża tal-bajjiet fil-gżira ma kienux b'saħħithom daqs dik li l-Allejati sabu ma wiċċhom fin-Normandija is-sena ta' wara, il-ġeoloġija tal-postijiet tal-iżbark fi Sqallija kienet tagħti vantaġġ lil min ikun qed jiddefendi kontra l-invażjoni.

Il-Kap Kmabdant tal-Allejati, responsabbli minn din l-operazzjoni, kien il-Ġeneral Dwight Eisenhower, bl-appoġġ tal-Kamdant tal-Qawwiet tal-Baħar, l-Ammirall Andrew Cunningham. Il-Ġeneral Alexander kien responsabbli għall-Qawwiet tal-Art, filwaqt li l-Qawwiet tal-Ajru kienu taħt il-kmand ta' Air Marshal Tedder.

Il-Pjan u t-Thejjijiet


Il-pjan originali kien jikkontempla żewġ żbarki separati, bis-7th Army tal-Istati Uniti tikkonċentra fuq il-majjistral, fliwaqt li l-8th Army tal-Gran Brittanja tikkonċentra fuq ix-xlokk ta' Sqallija. Il-General Montgomery ma qabilx, ghax fl-opinjoni tiegħu dan il-pjan ma kienx wiehed li tista' tikoordinah minghajr diffikultajiet kbar u b'hekk kien jintilef il-vantaġġ tas-sorpriza.

2,760 biċċa tal-baħar, uħud speċjalizzati għall-operazzjonijiet bħal dawn, salpaw mill-iSkozja (River Clyde), Ingilterra (Norfolk), l-Istati Uniti (Virginia), Libanu (Beirut), l-Algerija u portijiet oħra fil-Mediterran biex ingħaqdu viċin Malta. Bejniethom kienu jammontaw għall-seba diviżjonijiet armati b'kull ma kien meħtieġ.



*Hidma mwettqa
fl-Underground Operation Rooms (Malta)*

Il-pjani għal din l-operazzjoni saru bl-akbar reqqa. Imprezzabbli fl-ippjanar kienet l-esperjenza miksuba f'invażjonijiet li kienu saru f'Dippe (*Operation Jubilee*), fl-Afrika ta' Fuq (*Operation Torch*) u attacchi oħra simili li kienu seħhew tul il-gwerra. Għal xi raġuni, il-Kmandanti ta' din l-operazzjoni, fosthom Cunningham u Tedder, naqsu milli jwaqqfu ċentru ewlieni tal-kmand biex ikun hemm koordinament shieħ tal-manuvri fl-art, fuq il-baħar u fl-ajru. Kieku sar hekk, kien ikun hemm hafna aktar komunikazzjoni effettiva u l-informazzjoni kienet tasal aktar malajr, speċjalment meta l-battalja kienet fl-eqel tagħha.



Uffiċċjali għolja kienu mifruxa madwar il-Mediterran kollhu, minn Malta sa Bizerta (Tuneżija), sabiex f'każ li tqum xi emerġenza, id-deċiżjonijiet ikunu jistaw jittieħdu b'mod effettiv u fl-eqsar hin possibbli. F'każ li kolloxx jimxi harir, Eusienhower u Montbatten, li kieu stazzjonati f'Malta, kellhom jirċievu konferma li l-invażjoni bdiet permezz ta' bulettin tal-ahbarijiet imxandar mill-BBC.

Il-qawwiet kienu mqassmin kif ġej:

Force A, immexxija minn Rear Admiral Troutbridge, kienet iffurmata mit-13th Corps u mill-5th u l-50th Divisions. Dawn kellhom jiżbarkaw bejn Sirakuza u Avola fix-xlokk ta' Sqallija.

Force B, immexxija minn Rear Admiral McGrigor, maghmula minn *231 Independent Brigade*, it-*30th Corps* u l-*Highland Division*, kellhom jikkoncentraw fuq Marzamemi, u x-xlokk tal-gżira fl-inhawwi ta Cape Passero.

Force V, immexxija minn Rear Admiral Sir Philip Vian, maghmula minn *1st Canadian Division*, kellhom jiżbarkaw fil-punent ta' Sqallija.

Il-qawwiet Amerikani, immexxija minn Lieutenant-General Patton u Vice-Admiral Hewitt, maghmula minn *US 7th Army* u l-*US 11 Corps* kellhom jinwadu l-inhawwi strateġiċi bejn Scicli u Licata, li fil-viċinanzi taghhom kien hemm l-ajruport ta' Gela. Il-kumpliment tal-*Armoured Division* inżammet fuq il-baħar bħala riserva.

Kien hemm ukoll numru ta' interventi speċjalizzati, fosthom l-intervent tan-*No 3 Commando* u s-*South African Squadron* tal-SAS f'Sirakuża; l-intervent tar-*Royal Marine Commando* (*No 40 u 41*) viċin Pachino u l-involvement tal-parakadutisti Amerikani u Ngliži li kienu jinżlu viċin postijiet strateġiċi, bħal ajruporti, biex jiffacilitaw it-tehid taghhom.

Ma jistax jonqos li f'operazzjoni kumplessa ta' din ix-xorta jinqalaw kunflitti ta' nteress bejn il-partijiet konċentrati. Per eżempju, filwaqt li l-s-soldati li kienu se jillandjaw bil-paraxut kienu jippreferu ljieli fejn id-dawl tal-qamar ikun qawwi, dan kien jaffetwa hażin lill-flotta għax il-bçejjec tal-baħar isiru aktar viżibbli u jkunu aktar vulnerabbli għall-attakki mill-ajru. Id-deċiżjoni xaqilbet favur is-soldati, għax l-Allejati kellhom superjorita fl-ajru u setghu iwaqqfu l-attakki tal-Assi.

L-Allejati, b'mod astut, irnexxielhom jikkonvinċu lill-Ġermaniżi li l-operazzjoni li kienu qed ihejju kienet immirata lejn il-Greċja jew Sardinja. Tant hu hekk li l-Kap Kmandant tal-Luftflotte 2 ikkonċentra r-rizorsi tal-qawwiet tal-baħar tal-Assi f'dawn l-inhawwi. Pantelleria u Lampedusa kienu diġa ċedew f'nofs Ġunju u l-attakki kontinwi mill-ajru fuq l-ajruporti li kien hemm fi Sqallija, li bdew seba' tjiem qabel *Operation Husky*, hallew il-frott għax ebda ajruplan tal-Assi ma ta' fastidju lill-flotta tal-Allejati li kienet qed tersaq lejn Sqallija.


L-Iżbark

It-temp xejn ma kien favorevoli għax qam riħ Majjistral forza seba'. Dan wassal biex it-truppi Kanadiżi u Amerikani żbarkaw f'kundizzjonijiet hżiena hafna, b'hafna mis-soldati u l-apparat imxarrbin ghasra, biex ma nsemmux dawk li għamlilhom id-deni l-baħar. Fil-partijiet fejn ma kienx jahkem ir-riħ l-iżbark seta jsehh minghajr diffikultajiet kbar. Dan għaliex peress li t-temp kien hażin, l-Assi hasbu li l-iżbark ma kienx se jsehh u għalhekk ir-reżistenza fil-bidu kienet fjakka jew ineżistenti.



It-temp hażin affettwa l-operazzjoni li kellha ssir mill-ajru wkoll. Il-qawwa tar-rih affettwat lit-truppi Ingliżi u Amerikani li ttajru mit-Tuneżija lejn Sqallija permezz ta' 137 glider u 400 ajruplan tat-transport. Dawn spicċaw biex tferrxu ma kull parti tal-gżira, b'uhud minnhom saħansitra jispicċaw fil-baħar u jitilfu hajjithom fl-ilmijiet imqallba.

Madanakollu l-qlubija murija mis-suldati tal-Allejadi bdiet thalli l-frott ghax il-qawwiet li kienu qed javvanzaw lejn Katanja, jiġifieri l-8th Army u l-XII Corp, hadu f'idejhom Sirakuza nhar l-10 ta' Ġunju u Augusta fit-13, sakemm sabu oppożizzjoni mill-qawwiet tal-Assi f'Lentini. Il-Ġermaniżi offrew reżistenza qawwija wkoll fl-inhawwi tal-Etna, kif ukoll fl-inhawwi tal-mitjar ta' Gerbini. Minn naha l-oħra, l-uniku reżistenza serja li sabu l-Amerikani kien f'Gela, fejn il-1st US Division u l-battaljun tat-tankijiet sabu qiddiemhom il-qawwiet Ġermaniżi jirreżistuhom. Fit-22 ta' Lulju, l-Amerikani taħt il-kmand tal-Ġeneral Patton hadu taħt idejhom Palermo u baqaw javvanzaw sal-Etna. Il-Ġermaniżi baqaw joffru reżistenza, imma meta l-qawwiet Ingliżi hadulhom Adrano fis-6 ta' Awissu u l-Amerikani hadulhom Randazzo fit-13 ta' Awissu, il-pożizzjoni tagħhom ma baqgħetx tenibbli.



Operation Husky kienet suċċess kbir għall-Allejadi. Minkejja kollox din kienet rebha importanti hafna ghax fethet it-triq għall-invażjoni tal-Italja. Lill-Assi din l-operazzjoni switilhom 37,000 suldat Ġermaniż u 130,000 Taljan, li hafna minnhom inqabdu prigionieri. L-Allejadi tilfu 31,158 suldat, bejn mejtin, feruti u mitlufa.

Operation Husky kienet suċċess kbir għall-Allejadi. Minkejja kollox din kienet rebha importanti hafna ghax fethet it-triq għall-invażjoni tal-Italja. Lill-Assi din l-operazzjoni switilhom 37,000 suldat Ġermaniż u 130,000 Taljan, li hafna minnhom inqabdu prigionieri. L-Allejadi tilfu 31,158 suldat, bejn mejtin, feruti u mitlufa.


OPERATION AVALANCHE – l-Invażjoni tal-Italja.

Wara li l-Allejadi hadu taħt idejhom Sqallija, Mussolini tnehha mill-poter fil-25 ta' Lulju 1943, wara li r-Re Vittorio Emanuele II, publikament habbar l-armistizju ma' l-Allejadi. Il-gvern għadda f'idejn il-Marixxall Badoglio, li baqa jappoġġja lill-Ġermaniżi minkejja li kien jidher biċ-ċar li l-Italja kienet se ċċedi. Mussolini spicċa bhala prigionier fl-inhawwi tal-Gran Sasso. Sa dan it-tant, Badoglio beda jinnegozja mal-Allejadi bil-ghajjnuna tal-Ġeneral Ingliż Carton de Wiart li kien prigionier tal-gwerra. Rapreżentanti tal-Amerikani, l-Ingliżi u t-Taljani ltaqaw f'Lisbona u b'riżultat ta' din il-laqgħa ġie ffirmat l-armistizju, f'Sirakuza nhar it-3 ta' Settembru 1943. Fl-istess jum, il-qawwiet tal-Allejadi qasmu l-Istrett ta' Messina u żbarkaw f'Reggio ġewwa l-Kalabrija biex ikomplu bl-avvanz tagħhom fuq l-Italja. Il-Ġermaniżi kienu qed jistennew li l-Italja kienet se tissieheb ma' l-Allejadi u hadu azzjoni immedjata. Huma okkupaw Ruma iżda r-Re u Badoglio irnexxielhom johorgu mill-belt kapitali b'diffikulta kbira.

Parti mill-Flotta Taljana f'San Pawl il-Baħar

L-Ammiralli tal-Flotta Taljana ma sarux jafu bl-armistizju qabel is-6.30pm tat-8 ta' Settembru 1943. F'dak il-perjodu il-flotta kienet maqsuma fi żewġ skwadruni. L-akbar skwadra, immexxija mill-Ammirall Carlo Bergamini, kienet topera minn Spezia, filwaqt li skwadra iżgħar, taht it-tmexxija tal-Ammirall Alberto Da Zara, kienet topera minn Taranto. Nhar it-8 ta' Settembru 1943, fil-11.45 ta' filgħaxija, iż-żewġ Ammiralli nġhataw ordni li jsalpaw. Bergamini kien ordnat li jsalpa lejn l-Algerija, filwaqt li Da Zara kien ordnat li jiehu l-vapuri tal-gwerra li kienu taht il-kmand tiegħu lejn Malta. Is-sottomarini Taljani li kien hemm fil-baħar Tirren ġew ordnati jmorru l-Algerija, filwaqt dawk li kienu qed joperaw fil-baħar Ionju salpaw lejn Sqallija. Bastimenti ohra tal-gwerra żgħar ġew ordnati biex imorru Porto Ferraio, Elba.

Wara ftit tar-reżistenza, nhar id-9 ta' Settembru fid-9 ta' filgħodu, wahda mill-iskwadri salpat minn Taranto, skortata minn HMS King George V. Huma waslu Malta l-ghada wara nofsinhar u ankaw ftit il-barra mill-kosta ta' bejn il-Madliena u l-Qawra. Dawn kienu l-bastimenti tal-gwerra Doria, Duilio, Pompeo, Cadorna u Da Recco. Dawn tqegħdu taht għassa stretta mill-Ingliżi.



L-Ammirall Bergamini, li suppost kellu jiehu l-iskwadrun tiegħu lejn l-Algerija, iddeċieda li ma jobdix l-ordnijiet li rċieva u salpa biss meta' kellu l-assigurazzjoni li l-ordni kienet ġejja mir-Re tal-Italja. Il-bastimenti tal-gwerra Roma, Vittorio Veneto, Italia, Eugenio, Montecuccoli, Aosta, Artigliere, Carabinieri, Fuciliere, Grecale, Legionario, Mitragliere, Oriani, Velite u *t-torpedo boats* Orione, Orsa, Pegaso u Impetuoso, salpaw minn Spezia, nhar id-9 ta' Settembru fit-3 ta' wara nofsinhar. Magħhom ingħaqdu l-Abruzzi, Garibaldi, Regalo u *t-torpedo boat* Libra li kienu salpaw minn Genova. Kollox kien sejjer kif ippjanat sakemm wara nofsinhar tad-9 ta' Settembru, il-bastimenti biddlu r-rotta. Flok baqaw sejrin lejn l-Algerija, ippuntaw għall-Istrett ta' Bonifacio, bejn Corsica u Sardegna, għax Bergamini kienet waslitlu nformazzjoni li r-Re kien ħarab u kien jinsab f'La Maddalena, f'Sardenja.

L-Ammirall kien infurmat minn Ruma li l-Ġermaniżi kienu qed jokkupaw La Maddalena u għalhekk ta' l-ordni biex il-flotta ssalpa lejn Spanja, li kien pajjiż newtrali. Il-flotta giet taht attakk mill-qawwiet tal-ajru Ġermaniżi, li issa kienu qed jaraw lit-Taljani bħala għedewwa tagħhom. L-Ammirall u hafna mill-ekwipaġġ fuq ir-Roma spiċċaw biex tilfu ħajjithom meta' waqt dan l-attakk intlaqat u sploda il-maħżen tal-armi. Il-*Battleship* tal-flotta Taljana ha n-nar u għereq f'hin qasir.

Il-kmand għadda f'idejn il-Viċi Ammirall Romoe Oliva fuq il-bastiment Eugenio. L-ewwel azzjoni li ha kienet li jibgħat seba' bastimenti tal-gwerra (Regolo, Carabinieri, Fuciliere, Mitragliere, Impetuoso, Orsa u Pegaso) biex jiġbru lis-superstiti tar-Roma. Il-Ġermaniżi reġaw attakkaw u din id-darba għamlu ħsara kbira lill-bastiment Italia. Il-flotta kienet għadha qed issalpa fid-direzzjoni ta' Spanja, imma wara insistenza u ordnijiet minn Ruma,

fil-lejl ta' bejn id-9 u l-10 ta' Settembru 1943, Oliva għamar biex ibiddlu r-rotta u bdew isalpaw lejn l-Algerija. Sa dan it-tant, is-seba bastimenti wara li salvaw lil dawk li baqaw hajjin mill-ekwipaġġ tar-Roma, pprvaw iduru lura bil-midruha lejn l-Italja. Huma nqabdu f'dilemma għax il-portijiet prinċipali fl-Italja kienu taht il-kontroll tal-Ġermaniżi u fl-istess hin ma kellomx biżżejjed f'fuel biex jaslu l-Algerija. Għalhekk marru lejn il-ġezejjer Baleariċi, fejn tnejn mill-bastimenti, il-Pegaso u l-Impetuso, ġew mgharrqa mill-kmandanti tagħhom viċin Mallorca.

Nhar l-10 ta' Settembru, filgħodu il-bastimenti taht il-kmand ta Oliva inghaqdu ma' aktar bastimenti tal-Allejati il-barra mill-Algerija u minn hemm salpaw lejn Malta. Nhar il-11 ta' Settembru 1943, l-Eugenio u żewġ bastimenti oħra ankarw taht ir-rih tal-Forti San Leonardo, filwaqt li l-*cruisers* ankraw fil-port ta' San Pawl il-Baħar u d-*destroyers* ankraw f'Marsaxlokk. Dak inhar, l-Ammirall tal-Flotta, Sir Andres Cunningham baghat messaġġ lis-Segretarju tal-Ammiraljat kif ġej: "*Be pleased to inform Their Lordships that the Italian Battlefleet now lies at anchor under the guns of the fortress of Malta.*" Aktar biċċiet tal-qawwa navali Taljana komplew dehlin fil-ġranet ta' wara, bl-Allejati jiddeċiedu fuq id-destin ta' dawn il-bastimenti. Fil-maġġoranza tagħhom intużaq fil-hidma kontra l-ghadu jew għall-kura tal-feruti. Wara li gie ffirmat it-tieni armistizju nhar id-29 ta' Settembru 1943, fuq il-bastiment HMS Nelson, li kien ankrat fil-Port il-Kbir, hafna mill-bastimenti tal-gwerra Taljani thallew jirritornaw lura l-Italja.

Lura għall-Operation Avalanche

Wara li ftaht parenteżi fuq il-flotta navali Taljana, nerga issa lura għall-invażjoni tal-Italja. Bl-Italja barra mit-taqbida, l-isbark tal-Ingliżi f' Reggio (3 ta' Settembru) u l-qbid ta' Taranto (9 ta' Settembru) mxew harir għax ma ltaqaw ma beda reżistenza. Madanakollu, mhux l-istess jista' jinghad għas-sitwazzjoni li sabu ma' wiċċhom is-soldati Amerikani tal-*5th Army*, meta fid-9 ta' Settembru għamlu attentat biex jiżbarkaw f' Salerno, viċin Napli. Hawn sabu hames diviżjonijiet Ġermaniżi jistennewhom, apparti l-attakki mill-ajru tal-qawwiet tal-Assi li kienu qed jagħmlu hsara kbira, speċjalment lill-bastimenti tal-gwerra li kienu qed iwasslu lis-soldati fl-Italja. It-taqbida damest għaddejja. Daqqa kien jidher li l-Ġermaniżi se jieħdu s-sopra u oħra li l-Allejati se jirnexxihom jinfdu d-difiża. Fattur importanti kien il-bumbardamenti li kienu qed jagħmlu l-ajruplani tal-Allejati fuq il-postazzjonijiet tal-Ġermaniżi. Wara hafna taqbid, fil-15 ta' Settembru il-Ġermaniżi bdew jaqaw lura. L-ghada, parti mis-soldati tal-8th Army, li kienu avvanzaw mitejn mil fi tlettax-il ġurnata minn meta' żbarkaw f'Reggio, irnexxihom jagħmlu kuntatt mal-5th Army li kienu jinstabu madwar erbghin mil fil-biċ ta' Salerno.

L-avvanzata tal-Allejati kompliet bit-tehid ta' Bari (22 ta' Settembru) u Foggia (27 ta' Settembru), fejn kien hemm mitjar tal-qawwiet Ġermaniżi. Montgomery ftit iltaqa ma' reżistenza sakemm it-truppi waslu fil-viċinanzi tax-xmara Biferno. Hawn bdiet taqbida shiha li fiha l-Allejati harpu minn fuq. Is-sitwazzjoni fil-punent tal-Italja kienet waħda simili. Il-belt ta' Napli ċediet fl-1 ta' Novembru. Dan wassal biex Kesselring irtira t-truppi Ġermaniżi lejn Volturno u wara li l-Amerikani baqaw isusu warajhom spiċċaw hdjen ix-xmara Garigliano. Fit-24 ta' Novembru 1943 il-preparazzjonijiet għall-*Operation Overlord* (l-żbark tan-Normandija) kienu avvanzaw sew u għalhekk il-Ġenerali Eisenhower, Montgomery u Bradley, flimkien ma *Air Chief Marshal* Tedder, marru lura lejn l-Ingilterra biex jikkoncentraw fuq

l-operazzjoni l-ġdida. Il-Ġeneral Sir Henry Maitland Wilson ha post Eisenhower, filwaqt li *Lieutenant-General Sir Oliver Leese* tpoġġa fit-tmexxija tal-8th Army.

Bosta truppi ġew irtirati mill-Mediterran biex jiehdu sehem fl-invażjoni tan-Normandija. L-Eight Army bdiet tiffunzjoni b'seba diviżjonijiet iffurmata hafna minnhom minn suldati ġejjin mill-British Commonwealth, filwaqt li l-Fifth Army kienet iffurmata minn hames diviżjonijiet Amerikani, hames diviżjonijiet Ingliżi, żewġ diviżjonijiet Franciżi u diviżjoni Pollakka li ntużat bhala riserva. B'kollox l-Allejati kellhom total ta' 20 diviżjoni biex jehduha kontra 18-il diviżjoni Ġermaniżi. Hamsa minn dawn id-diviżjonijiet kienu qed jghassu in-naħa ta' fuq tal-Italja, tliet diviżjonijiet intużaw bhala riservi u 10 diviżjonijiet kienu qed jintużaw fil-ġlieda biex l-Allejati ma jkomplux javvanzaw.

Il-battalja ta' Garigliano bdiet fil-lejl ta' bejn is-17 u t-18 ta' Jannar 1944. L-Allejati ftit ghamlu avvanż u meta fit-2 ta' Frar il-Ġeneral Mark Clark żbarka b'50,000 suldat f'Anzio, flok avvanza kontra l-linja tal-Ġermaniżi, pprefera jikkonsolida l-pożizzjoni tat-truppi tiegħu madwar il-bajja. Din il-mossa impediet milli l-Allejati jkompju javvanzaw u jagħmlu hsara lill-Ġermaniżi. Hawn intilef hafna hin prezzjuż. Ir-reżistenza tal-Ġermaniżi tul ix-xmara Garigliano kienet formidabbli u l-fortizza ta' Cassino kienet tidher imbattibbli. Fid-29 ta' Jannar l-Allejati reġaw ppruvaw jiehdu din il-belt imma minkejja l-isforzi li ghamlu kellhom jirtiraw lura fl-4 ta' Frar. Waħda mill-problemi li kienu qed jiffaċċjaw kienet l-Abbazija ta' San Benedittu, li l-Ġermaniżi kienu qed jużaw il-pożizzjoni strateġika tagħha kontra l-Allejati. Kellu jsir pjan biex din ir-reżistenza titneħħa u nhar l-14 ta' Frar l-Allejati tefgħu hafna karti mill-ajru javżaw sabiex l-abbazija tiġi abbandunata għax l-ghada kienu se jeqirduha. Kelmthom żammewha għax l-ghada 254 ajruplan tal-gwerra tefgħu 576 tunellata ta' bombi fuq l-Abbazija u ġabuha terrapien. Minkejja dan il-Ġermaniżi baqaw jirreżistu għax huma kienu bnew strutturi taħt l-art fejn setaw jistkennu u minn fejn komplew joperaw. Wara ġurnata oħra ta' bombardamenti, l-Allejati reġaw intefgħu fuq l-attakk.

Kollox deher li kien se jkun għalxejn u għal perjodu ta' żmien l-Allejati waqfu mill-attakki tagħhom. Nhar il-15 ta' Marzu 1944 sar attentat iehor. Wara bombardament qawwi mill-ajru, iżda nieqes mill-preċiżjoni, kien imiss attakk ta' sagħtejn b'900 kanun. Wara dahlu fl-azzjoni it-tankijiet u l-infanterija. Hekk kif dalam din l-offensiva giet imwaqqfa. Attentat iehor sar fil-11 ta' Mejju. Din id-darba, minkejja li tilfu hafna nies, il-*Polish Corps* imexxielhom jinfdu minn naħa tat-tramuntana tal-belt u dan wassal biex Cassano ċediet fis-17 ta' Mejju 1944. L-ghada il-Pollakki hadu f'idejhom l-inhawwi tal-gholja tal-Monasteru wkoll.

L-Allejati komplew jagħmlu progress tul il-peniżola kollha. Ruma haduwa taħt idejhom nhar l-4 ta' Ġunju 1944 u b'hekk il-Ġermaniżi issa kienu harġu mill-Italja. Il-President Roosevelt ikkummenta hekk: *"The first Axis capital is in our hands. One down and two to go!"*

References: Joseph Caruana, Malta's role in the surrender of the Italian Battle fleet to the Allies in September 1943 – Times of Malta – Sunday, 19 January 2014.

Combined Operations – WW2 Land, sea and air forces of the Allied Nations planning, training and operating together as a unified force on amphibious raids and landings against the enemy – www.combinedcorps.com.